



## గర్భస్రావము

పెద్దజ్వరము, ప్రసవము, తరువాత కేశములు ఎటుల నూడిపోవునో అటులనే గర్భస్రావము వెనుక గూడ రాలిపోవును. కొన్ని జబ్బుచేసిన తదుపరికూడ జుట్టు రాలిపోవును. జబ్బుతో దిగులు ప్రారంభించిన ఎక్కువగా రాలిపోవును. కొన్ని విపరీతపరిస్థితులలో అమితముగా రాలిపోవును. ఏవిధమైన కారణముతో రాలిపోవుచున్నను, కేశవర్ధినితో అట్లు రాలుట మాన్పుకొనుదు.

జుట్టు రాలుట హానికరమైనది. కాని అది తప్పని విధికాదు. ఎందువల్ల ననగా దానిని నివారించుటకు కేశవర్ధిని కలదు. జబ్బుసమయములలో కేశవర్ధినితో మీ జుట్టును రాలకుండా రక్షించుకొనుదు.

## కేశవర్ధిని

యిప్పుడే కేశవర్ధిని తీసుకొని మీశిరోజములను జాగ్రత్తపర్చుకొని, సౌందర్యమును పొందుదు.

కేశవర్ధిని	అణాలు	0-12-0
కేశవర్ధిని	షాంపూ	0-12-0
కేశవర్ధిని	క్రీం	రూ. 1-0-0

ప్యాకింగు పోస్టేజి అధికము.

వర్తకులందరివద్దను దొరకును లేక

సౌత్ యిండియా కెమికల్సు,  
మైలాపూరు, - - మదరాసు.

# మనిషి మనసు

[కథానిక]

శ్రీ రా. సి. ఆంజనేయశాస్త్రి

౧

అతని చూపులు మొదట్లో నా కర్థంకాలేదు. రిక్షా ఎక్కి బళ్లో కేసుతుంటే వీధిఅరుగుమీది కొచ్చి మహాఆప్యాయంగా చూసేవాడు నాకేసి. బాగా చిన్నతనం. ౧౧, ౧౨ ఏళ్లుంటాయేమో నాకు. నా పట్టుపరికిణీకేసి చూస్తున్నాడేమో ననుకున్నా మొదట్లో. సరికొత్తరకం. మానాన్నే పట్టుంసుంచి మొట్టమొదటగా తీసుకొచ్చాడు. కాని, మొన్నాడు మామూలు పరికిణీ కట్టుకొచ్చినాకూడా అల్లాగే చూశాడు. బహుశా నిన్నటి పరికిణీయే యివాళకూడా కట్టుకొస్తా ననుకున్నాడేమో! కాని మూడోనాడూ అంతేనే? ఓవేళ తల్లో పెట్టుకున్న దండకేనేమో! దండలు కట్టడంలో మాపనిమనిషి మహానేర్పరి. దండ పెట్టుకోని రోజుకూడా అలాగే చూస్తూ డేం మరి! చేతిరుమాలూ, పూల జాకెట్టూ, పట్టుగొడుగుూ, రబ్బరు బూట్సులూ - దేనికేసీ? దేనికోసమూ కాదు ఆతను చూసేది. అంత మటుకు నాకు తెలిసేది. కాని ఎందుకు చూస్తూడో మట్టుకు అర్థమయ్యేదికాదు. ఎందుకో మరి, నాకేసి, నామొహంలోకి, కళ్లల్లోకి గుచ్చుతున్నట్టు అలా చూడటం? ఓమాటు మా రిక్షా లాగే ముసలాడిని అడిగా కూడా - "ఎందు కతను రోజూ నాకేసి అలా చూస్తాడు?" అని.

"నీ కెలా తెలిసింది, ఆయనకేసి నువ్వు చూడకపోతే? అలా చూడరాదమ్మా..." అన్నాడు ముసలాడు. ఛీ! అతనికేసి నేను చూడట మేమిటి! అవునూ, రోజూ అలాగే అగుగుమీద నుంచుంటాడుకనక, రిక్షా అక్కడి కొచ్చేసరికి, ఊరికే తమాషాకి అటు తిరుగుతాను, అత నున్నాడో లేడో అని. ఉండనే వుంటాడు... తరవాత తరవాత అతన్ని గమనించటమే మానేశా... అంటే అదే, ఆధ్యాసే లేదు.

ఒల్లెపమి తేసుకుని ఒక్కతే వాకిట్లో కొచ్చిన గుర్రే లేదు నాకు. అది నా మెడకి ఉర్రపోయింది. బడి మాన్పించి యింట్లోనే ఓముసలిపంతులుచేత చదువు చెప్పించటం మొదలెట్టారు. వెగవసాడుంవాసనా ఆయనా! చూస్తేనే అసహ్యంవేసేది. "లెక్క తప్ప చేశావేం?" అంటూ మాటిమాటికీ బుగ్గమీద చిటికెలు వేసేవాడు. మహా గరిపాడిచేది. ఎప్పుడన్నా ఏం తోచక వీధిగుమ్మంలో నుంచుంటే మాఅమ్మో, అత్తయ్యో ఎదో పెద్దపనున్నట్టు లోపలికి పిలిచి "అమ్మయ్యా! అలా నుంచోరాదమ్మా, ఎవరన్నా చూస్తే ఏమనుకుంటారు?" అనేవాళ్లు. నాకు నవ్వొచ్చేది. ఎవరన్నా చూస్తారుట! ఏం చూస్తే? చూసి ఏమిటో అనుకుంటారుట! ఏమనుకుంటారూ? ఏమనుకుంటేమటు కేం? తప్పేమిటో నాకేమీ అర్థం కాలేదు నా కెదో ఖైదులో పెట్టినట్టుగా వుండేది - ముమ్మాటూ భోజనం, మంచి యిల్లూ వాకిలీ, నగా నాణెం అన్నీ ఉన్నా కూడా. నిన్న మొన్నటిదాకా లేని మార్పు నాలో కలిగింది. అస్తమానం వీధిమీదే ధ్యాస. బడి మా నెయ్యిటం, యింట్లో పనీ పాటా లేకపోవటం, మైగా, మా వాళ్లు వీధిగుమ్మంలో అడుగు పెట్టనియ్యకపోవటం - ఏమీ తోచేదికాదు.

ఒక్కతినీ మాగదిలో పట్టెమంచంమీద పడుకుని జరిగిన రోజులన్నీ తలపుకు తెచ్చుకుంటుంటే, రిక్షాలో వెళుతున్నప్పుడు వాళ్ల అరుగుమీద నుంచుని అతను చూసే మాపులు గుర్తుకు వచ్చేవి. ఆచూపుల అర్థం ఏమిటో నాకింకా బాగా తెలీకపోయినా వాటిల్లో ఎదోఅర్థం ఉందనిమాత్రం లీలగా అనిపించేది. ఎందుకనో చెప్పలేనుగాని గతించిన విషయాలన్నీ చరచరా వెళ్లిపోయినా ఆచూపులదగ్గరి కొచ్చేసరికి ఆగిపోయేది నామనస్సు, ముందుకి జరగకుండాను. ఎందుకలా చూడాలి? ఇప్పుడుకూడా చూస్తే ఎంత బాగుంటుంది? కాని చూడరాదుటగా, మరి మాఅమ్మావాళ్లూ అంటారు! అందుకనేకామాలు నన్ను వీధివాకిట్లోకే వెళ్లనివ్వరు! అంటే నేను ఎవరిచేతా చూడబడరా దన్నమాట! అయితే నేనూ ఎవర్నీ చూడరా దన్నమాటేగా? ఏమో, నేను అందరిచేతా ఆస్వాద్యంగా చూడబడటం,

అందర్నీ నేను ప్రీతితో చూడటం - ఇది నాక్కావా లనిపించేది. ఇంట్లో నిర్బంధం ఎక్కువైనకొద్దీ నా యీ కోరికలు బలీహాలవటం మొదలెట్టాయి.

ఆనాడు నేను మామూలుగానే ఏమీ పనిలేక పట్టెమంచంమీద పడుకుని వెనకటి దృశ్యాలన్నీ తల్లొకి తెచ్చుకుంటూ, అతని మాపులదగ్గరి కొచ్చి, ఆగిపోయి, అర్థం తెలీక తికమకపడి పక్కకి టిరిగేసరికి, పక్క యింటి కిటికీలోంచి అతను సరిగ్గా యిదివరకటిలాంటి మాపులే చూస్తున్నాడు. నాకు కలగన్నట్టుయింది. ఏమిటో కలవరం వుట్టింది. ఏం చెయ్యటానికీ తోచలేదు. భరించలేకపోయా ఆచూపుల్ని. నిట్టూర్పు విడుస్తూ, తొలిగిన పమిట సవిరించుకుని, చెంగున మంచంమీదినుంచి దూకేసి కిటికీరెక్కలు చూసి సావిట్లొ కెళ్లిపోయా. ఆచూపులు నాహృదయానికి బాగా దగ్గరిగా ఒచ్చి ఆర్పరాని జ్వాలలు రగిల్చాయి.

అనేక వస్తువుల్ని, మనుష్యుల్ని, విషయాల్ని మామూలుగా చూస్తూవుంటే, చూడాలనే ధ్యాసగాని, చూసినవాట్లమీద ప్రత్యేకమైన శ్రద్ధగాని వుండదు కళ్లకి. కళ్లకి తెరవేస్తేమటుకు తెరచించుకుని చూడబుద్ధవుతుంది. అతికష్టమీద తెరచించుకుని ఎప్పుడో ఓసారి బైటపడేసరికి, కనిపించే ఏ ఒక్కదానో ఎన్నో వాటిని చూసే కాంక్షంతా పోగుచేసి చూస్తాయి కళ్లు. ఆ ఒక్క వస్తువూ ఆకర్షణీయమైందాతే చెప్పకక్కర్లేదు. ఆచూపులో వుండతగినదానికంటే ఎక్కువ ఆసక్తి వుండటం అసంభవం కాదు.

కాళ్లూ చేతులూ విరిచి నాలుగుగోడల మధ్యా కూలదోయబడ్డ నాకు అతనూ, అతని చూపులూ అంతులేని ఆకర్షణ వుట్టించాయి. మనస్సునికూడా పెళ పెళా విరిచి ముక్కలు చెయ్యవలసిందిగా సంఘం మాహళ్లకి చెప్పలేదేమో! లక్ష్యం లేకుండా విచ్చూ విడిగా చెల్లాచెదలై నడుస్తున్న భావాలూ, కోరికలూ అతని యీచూపులవల్ల ఏకీకృతమై ఒకేదారిలో అతని వేపుకి చాలామారం పరిగెత్తాయి. నేనిక యీఏకాంత వాసం భరించలేను... అత నెందు కలా చూసేవాడో యిప్పుడు నా కర్ణమైంది.

నా గుండెల తలుపులు మూసిన ట్టనిపించింది కిటికీ రెక్కలు వేసేసరికి... వేసంగి నెలవు లైపోయిం తర్వాత యిల్లు మార్చాం. నిజానికి మేము వచ్చిన యింటిపక్కనే ఆ అమ్మాయి వుంటుందని అనుకో లేదు. ఆ అమ్మాయి విషయం నేను మరిచేపోయా నన్నా కూడా ఆశ్చర్యపడకక్కర్లేదు. చదువు మానే య్యటాని కారణం ఆ అమ్మాయి పెద్దమని పవటం అనిమాత్రం నాకు మాచాయగా తెలిసింది. నిజమే, రిక్షాలో బళ్లో కెళుతుంటే తనివితీరా చూసేవాడిని. పచ్చని బట్టూ, పట్టుపరికిణీ బాకెట్టూ, నల్లటిఉంగ్రాల జుట్టూ, నిగనిగలాడే పెద్దకళ్లూ, పాలుకారే చెంప లూ, చెంపల్ని తాకుతూండే పొడుగాటి లోలకులూ, తీర్చిదిద్దిన పలువరసా, మెరిసే పెదిమెల్లో కదిలే బుల్లినోరూ, కోతేరువేసేనట్టున్న ముక్కు—కొంచెం బొద్దుగావుండే ముద్దొస్తూను. అలాంటి అమ్మాయిని— లేకపోతే, ఆ అమ్మాయినే— పెళ్లి చేసుకుంటే బాగుండు ననిపించేది. పాపం, ఆ అమాయకపుకళ్లతో నాకేనే చూసేది ఆ అమ్మాయికూడాను. నామాపుల్లో వుండే విషయవాంఛని అర్థం చేసుకునే యీడు లే దాపిల్లకి. పలకరిద్దా మనుకునేవాణ్ణికూడాను. అయినా, పరాయి పిల్ల, మన కెందుకని ఊరుకునేవాణ్ణి. కొంతదూరమే వెళ్లి, ఆగి యిరిపోయిన నాభావాలు ఆ అమ్మాయిని యీస్థితిలో మళ్లీ చూసేసరికి తిరిగి వైతన్యం పొంది నడవటం మొదలెట్టాయి. తీరని అస్పష్టవాంఛలు బలవంతాన ఆ అమ్మాయికళ్లల్లో అదిమిపెట్టబడ్డట్టు కనిపించింది. అందాలరాసులు బుగ్గలు స్పర్శకి తహతహ లాడుతున్నాయి. పొంగి పొల్లే అధరపు అరుణీమకి పెదిమెలు మాతవెయ్యటం అవ సర మనిపించింది. నవనవలాడే బాహులు బంధించే వస్తువుకోసం వెతుక్కుంటున్నాయి. మొహాన పడు తున్న ముంసురులు పురుషుణ్ణి ఆహ్వానిస్తున్నాయి. ఆపురుషుణ్ణి నేనే అవుతే...!

పురుషుణ్ణి అంత గాఢంగా వాంఛిస్తున్న ఆ అమ్మాయి గభీమని కిటికీతలుపులు వేసేయడం నా

మీద విముఖతవల్ల కాదని తెలుసుకుంటానికి నా కాట్టేనేపు పట్టలేదు. రెండునిముషాల్లోనే ఆ అమ్మాయి కిటికీ తెరిచి, క్షుమార్పణనూచకంగా నాకేసి ఒక్క మాటు చూ, కదపబోయే నాపెదిమిలికి నల్ల తాచులాంటి తన జడని అడ్డంవేస్తూ లోపలి కెళ్లి పోయింది.

.....మొన్నా డాగదిలో చిట్టుపీపా, బియ్యం డబ్బా, పాత నులకమంచాలూ, పాత్రసామాను బస్తాలూ కనిపించాయి.

పురిటి కెళ్లిన మా ఆవిడ యింకా రాలేదు. ఆ అమ్మాయి ఎప్పుడన్నా ఆసామానుకొట్టో కొచ్చే సరికి ఏసంపెంగఘుమఘుమో, ఏగాజులమోతో, ఏన్నదగ్గో నన్ను మాకిటికిదగ్గిరికి పిలుచుకెళ్లేవి. మూసీ ముయ్యని కిటికీ రెక్కల్లోంచి, కనిపించకనిపించని ఆమె అనాస్వాదితదేహం నావాంఛలికి గిలికింతలు పెట్టేది. ధర్మమారాలైన నాకోరికల్ని మళ్లించుకుం టానికి ప్రయత్నంచేస్తుంటే, నాపై నిగుళ్ళబడిన ఆమె దృష్టులు కొరడాల్తో కొట్టి తమవేపుకే లాక్కు పోయేవి. అపజయం అంగీకరించక తప్పేదికాదు. నేను డాబామెల్లెక్కుతున్నప్పుడు, ఆ అమ్మాయి నీళ్ల కొట్టోంచి వెళుతుంటే, తడిపాడి ఉత్తరీయంలోంచి మెరిసే శరీరకాంతీ, లవండరు సబ్బుమూలూన హెచ్చిన-అసలే నన్ను గావుండే బుగ్గల మెత్తదనం, ఆచ్ఛాదనం లేని గుండ్రని భుజాల నునుపూ, పెద్ద కళ్ల దీప్తి—అన్నీ నాహృదయానికి తెలిసేవి. క్రమంగా అలాంటి క్షణాలికి రోజంతా ఎదురు చూసేది. ఆక్షణాల వ్యవధి ఎక్కువైనకొద్దీ కోరిక గాఢతరం అవటం మొదలెట్టింది. పెళ్లిఅయిన నేను ఆపిల్లని కోరటం అసంగతమని నాకు తెలుసు. అయినా నానాలోని పసుత్వం అందాలు దొర్లే ఆదేహాన్ని అనుభవించాలని కోరమంది. కోరాను.

నిజానికి, మొదట్లో రిక్షాలో వెళ్లేటప్పు డా అమ్మాయిని చూసేవాడి నంటే, చూసేవాణ్ణి. అంతే. ఎదో తమాషాగా అనిపించేది “పెళ్లి చేసుకుంటే బావుం డును ఆ అమ్మాయిని” అని. అంతేతప్ప అంతకన్న లోతుగా పనిచెయ్యలేదు నామనస్సు. ఇప్పుడూ పని

చేసేదికాదు. కాని వాళ్లు ఆ అమ్మాయిగది మార్చటం, నాకంట పడకుండా వుంచటానికి ప్రయత్నం చెయ్యటం నన్ను ఊరించినట్టయింది. నాలోనిపశువాంఛకిఅంతులేని బలం చేకూరింది. అది అంతరాత్మని తోక్కేసింది. ఆశరీరాన్ని నేను అనుభవించితిరాలి ఎలాగన్నా సరే. అలా ఎప్పుకన్నా మెరుపుమెరిసినట్టు కనిపించినప్పుడు కన్ను గీటడం, సైగలు చెయ్యడం, యీలలు నెయ్యడం మొదలెట్టా. ఉత్తరాలు కూడా రాశా.

ఇంతలోకే మహావైభవంగా ఆ అమ్మాయి పెళ్లి జరిగిపోయింది. నాకు చెడ్డ అవమానం జరిగినట్టని పించింది... ఆ అమ్మాయి అత్తారింటి కెళ్లిపోయింది. పిల్లాడి నెత్తుకుని నూ ఆవిడ వచ్చింది పుట్టింటినుంచి.

3

పెళ్లికిముందు ఆయన్ని నేను ఏమీ ఎరక్కపోయినా, పెళ్లయినతర్వాత, జ్వలితమైపోతున్న నాహృదయాని కాయన శాంతికలగ జెయ్యగల డనే ఉద్దేశంతో ఆయనంజే యిష్టం ఏర్పడ్డది నాకు. కాని నెలతిరక్కముందే ఆయన ట్రాములోంచి కాలజారి పడి మరణించడం, ఆవార్త వినివినడంతోనే, గుండె జబ్బు బైటపడి మానాన్న కూడా చనిపోవడం— ఏమనాలో తెలీదుగాని మహాచిత్రంగా జరిగిపోయాయి. దుఃఖంకంటె ఆశ్చర్యం ఎక్కువైంది నాకు. పుట్టింటి కొచ్చేసినతర్వాత మా పింతండ్రిపెత్తనంలో నుంచుంటానికీ, కూర్చుంటానికీ నా కేమీ ఆటంకాలూ, అదిలింపులూ కనిపించలేదు. విదేశాల్లో చదువుకుని రావటంచేత మా బాబాయి అదోతరహాగా వుండేవాడు.

దుఃఖం కొంచెం ఉపశమించినతర్వాత బళ్లో చిన్న క్లాసులో వెయ్యటం యిష్టంలేక, ప్రయివేటుగా పెద్దపరీక్షకి తయారుచేయిద్దామనే ఉద్దేశంతో, మాయింటిసక్కనే ఉండటంచేత ఆయన్ని ట్యూటరుగా ఏర్పాటుచేశాడు మా బాబాయి. చూడండి, ఎలా సమకూడుతాయో! ఆరోజు నాకు బాగా గుర్తుంది. మొట్టమొదటిగా ఆయనతో మాట్లాడేటప్పుడు నా ఒళ్లు ఒణికిపోయింది. ముచ్చెమటలూ పోశాయి. రిక్షాలో

వెళ్లే రోజులూ, గదిలో పట్టెమంచంమీద ఒక్కతైనే ఆలోచిస్తూ పడుకునే రోజులూ, కిటికీలోంచి ఆయన చూడటం, నీళ్లకొట్టోంచి వస్తూంటే మెట్లమీదనుంచుని ఆయన చేనే చేప్టలూ, నాచూపులూ, పెళ్లీ, భర్త చావూ, నాన్న మరణం, బాబాయి పెత్తనం, యీయన దగ్గరే చదువూ — యింత భ్రమణం చేసేసరికి చాలా అలిసిపోయింది మనస్సు.

“అలా భయపడుతా వేమిటమ్మా? ఇంటిపక్కనే గా? వీరి నెరగవూ?” అన్నాడు మా బాబాయి.

“ఊ!” అన్నా నిట్టూర్పు విడుస్తూ.

“చాలా ఘోషాగా పెంచారు లెండి. సరిగ్గా నన్ను చూసే వుండకపోవచ్చు” అన్నా డాయన.

“మారిపోతుంది లెండి యిహా” అని ఆయనతో అని, “శ్రద్ధగా చదువుకోవాలమ్మా, భిడియపడకుండా” అంటూ నానీపుమీద తట్టాడు బాబాయి.

ఆయనా ఉత్సాహంగానే చెప్పేవాడు. నేనూ అరమరిక లేకుండా చదువుకునేదాన్ని. ఓరోజు చరిత్ర చెప్పిచెప్పి, విసుగుపుట్టి, ఏవన్నా కబుర్లు చెప్పుకుందాం అంటూ “రిక్షాలో బళ్లో కెళ్లే రోజులు గుర్తున్నాయా?” అన్నాడు.

“లేకేం?” అన్నా నేను ముక్తసరిగా.

“నువ్వు చాలా అందంగా వుంటా వమ్మాయి! వాంఛతో పొర్లిపోయే కళ్లతో చూసేవాణ్ణి నేను నిన్ను” అన్నాడు పశ్చాత్తప్తపూర్ణే.

“అవును. ఆసంగతి తరవాత తెలుసుకున్నా...” అన్నా గంభీరంగా.

“ఆరోజు కిటికీలోంచి నిన్ను చూసినప్పుడు నువ్వు పురుషుడికోసం తహతహలాడు తున్నావని భ్రమ పడ్డా. తా నెంతో జగ మంత.....” అన్నాడు వేదనతో.

“భ్రమకాదు. నిజమే. ఆపురుషుడు మీరే అవుతే బావుండుననుకున్నారు కూడాను... ఇప్పుడుమాత్రం మీరు నన్ను కోరటంలేదు. అవునా?” అన్నా ధైర్యంగా. ఆయన కొంచెం ఆశ్చర్యంతో కళ్లు పెద్దవిచేసు

కుని చూశాడు నామొహంలోకి. నిజమేనన్నట్లు తలూపి "నువ్వెల్లా తెలుసుకోగలిగావు?" అన్నాడు. నేను చిరునవ్వు నవ్వి ఊరుకున్నా.

"ఇప్పుడు నీజీవితంలో ఉత్సాహం తగ్గిపోయిందనుకుంటా" నన్నా డాయనే కాసేపి పాగి.

"లేదు, తగ్గిపోలేదు. కాని కృత్రిమోక్తకం మాత్రం చచ్చిపోయింది." అన్నా నిశ్చలంగా.

"అంటే?" అన్నాడు అర్థంకానట్లు.

"నాలుగుగోడలమధ్యా బంధింపబడటం వల్ల గాలి చొరని నాతల్లలోని భావాలు అసహజమైన ఉష్ణాన్ని పొంది విచ్చలవిడిగా పరిగెత్తి కనిపించిన ప్రతిపురుషుణ్ణీ తాకి మైలపడ్డాయి ఇప్పుడు సహజంగా అందరితో కలిసిమెలిసి తిరగటంవల్ల కృత్రిమోక్షజనం పొందని నాకోరికలికి, తగిన స్థిరమైన వస్తువుని ఎన్నుకునే స్త్రీమితమూ, దొరికేదాకా ఆగే నిగ్రహమూ ఏర్పడ్డాయి. ఆవస్తువు మీరు కాదని నేను తెలుసుకున్నట్లు మీరు గ్రహించారు. అందుకే నన్ను వాంఛించటంలేదు మీరు యిప్పుడు." అన్నా గంభీరంగా. ఇలా చెప్పటానికి చాలారోజులు తయారుచేసుకున్నా.

పెద్ద నిట్టూర్పు విడిచి "నేను నిన్ను ఎందుకు వాంఛించటం లేదో తెలుసుకుంటానికి చాలారోజుల్నించీ వ్యర్థప్రయత్నం చేస్తున్నా. ఆట్టే చదువు కోకపోయినా ఆ సత్యం నాకు అతిసులువుగా చెప్పే నేశావు, జ్యోతిష్యం చెప్పినట్లు. ఎలా తెలిసిందో నీకు?" అన్నాడు మరీ ఆశ్చర్యపోతూ.

"అనుభవజ్ఞానం..." అన్నా ముక్తసరిగా.

౪

"అమ్మాయికి మీరు చదువు చెప్పటం మానేయండి" అంది మా ఆవిడ. నాకు చర్రమంది.

"ఎందుకు మానేయండి?" అన్నా గదిస్తూ.

"ఎంత చదువుకున్న వాళ్లయినా, ఎంత అందగాళ్లయినా చేసుకున్న పెళ్లాన్ని - చెట్టంతదాన్ని

ఎదట పెట్టుకుని పరాయిదానితో అల్లా వుండటం - వైగా ఓబిడ్డతండ్రులు కూడాను..." అంది మాటలు విరుస్తూను.

"అంటే? ఎలా వుంటున్నాననీ?" అన్నా విసుక్కుంటూ.

"ఆ, ఎలా ఉండకూడదో అలా వుంటున్నారూ... నేను స్పష్టంగానే చెబుతున్నా... నాకు అనుమానంగా వుంది..." అంది ధైర్యంగా, నామొహంలో ఏం మార్పు వస్తుందో అని జాగ్రత్తగా గమనిస్తూను. కోప్పడటంవల్లా, దబాయించడంవల్లా అనుమానాలు పోగొట్టడం అసంభవం. అందుకని సౌమ్యంగా నచ్చజెప్పడామనే ఉద్దేశంతో "...చూడూ, అనుమానాలి కేమీ అర్థం లేదు... తగిన..." అర్థోక్తిలోనే అడ్డం వచ్చి చంకలోంచి దిగబోతున్న పిల్లాడిని నా కందిస్తూ నామొహంలో మొహం పెట్టి, "నిజంగా చెప్పండి, మీ రా అమ్మాయిని ప్రేమించటం లేదా?" అని ప్రశ్నించింది అమాయకంగా చూస్తూను.

నిజంగానే ప్రేమిస్తున్నా. కాని నాప్రేమకి పర్యవసానం ఆ అమ్మాయిదేహాన్ని అనుభవించడం కాదు. కాని ఆసంగతి దానికి అర్థమయ్యేట్లు చెప్పటం అసాధ్యం. ప్రేమించడం అంటే - అందులోనూ వయస్సులో వున్న ఓపరాయిస్త్రీని ఓయువకుడు ప్రేమిస్తున్నాడంటే - విషయవాంఛ తీర్చుకుంటానికే అని సంఘంఉద్దేశం. విషయవాసన లేకుండాకూడా ప్రేమించటంకద్దని యీసంఘానికి తెలీదు. కనక వాళ్ల భావలో చెప్పాలంటే నే నాఅమ్మాయిని ప్రేమించటం లేదనే చెప్పాలి.

"ప్రేమించటంలేదు, నిజంగా." అన్నా అందుకని.

"మీరు అబద్ధమాడుతున్నారని మీకళ్లే చెబుతున్నాయి. మీమూలానేటగా వాళ్లింట్లో ఆ అమ్మాయి గది అవతలవేపుకి మార్పించింది?" అంది నిదర్శనంతో సహా.

"నిజమే. అప్పు డా అమ్మాయిని వాంఛించానేను." అన్నా కొంచెం గంభీరంగా.

"ఔతే మరీ ప్రేమించటం లేదంటా రేం?" అని అడ్డుసవాలు వేసింది.

“ఊ, ప్రేమిస్తున్నా. కాని ఆమెదేహాన్ని వాంఛించటం లే దిప్పుడు. అప్పుడుమాత్రం వాంఛించా. క్షంతవ్యుణ్ణి.” అన్నా యింకా గంభీరంగా. తికమక పడుతున్నట్లు అమాయకంగా చూస్తూ “ఏమిటో మీ మాటలు నా కర్ణం కావటంలేదు. ఆ అమ్మాయిని ప్రేమించారు మీరు. మీరే ఒప్పుకున్నారూకూడాను. ఈ అవమానం నేను భరించలేను. చాటుమాటుగా ఎక్కడ తెలిసిపోతుందో అని భయపడుతూ వ్యభిచరించడం కద్దు. కాని యిల్లా బహిరంగంగా నన్ను ఒట్టి శవాన్ని చేసి.....” కళ్లనీళ్లు పెట్టుకుంది.

“వ్యభిచరించటం” అనేమాట వినగానే గుండెలు రుల్లుమన్నాయి. పోట్లాడి తిట్టుకున్నా, కొట్టుకున్నా కూడా తట్టుకోగలంకాని ఆడది—అందులో భార్య కన్నీళ్లు పెట్టుకుంటే తట్టుకోటం కష్టం. కళ్లు తుడుస్తూ, “ప్రమాణంచేసి చెబుతున్నా. నే నాఅమ్మాయిని స్పృశించలేదు. ఆ ఉద్దేశంకూడా లే దిప్పుడు” అన్నా. పిల్లాడు నాచేతులోనే వున్నాడు. చటుక్కున పిల్లాడిని నాదగ్గిర్నుంచి లాక్కుని “ఛీ! అదేమిటండీ, ప్రమాణాలెవరు చెయ్యమన్నారు?” అంది.

నేను చాలా అందంగా వుంటాననీ, చూసిన ప్రతిస్త్రీ నన్ను కామిస్తుందనీ దాని ఉద్దేశం. తను నిజంగా అనాకారిది కాకపోయినా నా అందానికి తగిన భార్య కాదని అనుకుంటూండేది. తనకంటే ఎంతో అందంగా ఉండే ఆ అమ్మాయితో అంతచనువుగా మాట్లాడుతూ చదువుచెప్పడం దానికి బాగా అనుమానం కలిగించింది. వైగా నేనే “అప్పు డెప్పుడో వాంఛించాగాని యిప్పుడుమాత్రం కోరడం లే”దని చెప్పినయ్యే. ఎలా నమ్మగలదు? అయినా, “ప్రమాణం చేసి చెబుతున్నా” అన్న తర్వాత నమ్మటానికి ప్రయత్నం చేసింది. కాని దూరదూరంగా అందని పక్షిలాగా వుండేటప్పుడే ఆ అమ్మాయిని కోరినప్పుడు, ఆ అమ్మాయి తన దగ్గరికే వచ్చి రోజూ గంటలకొద్దీ కబుర్లు చెబుతూ చదువుకుంటుంటే, ఆ కోరిక యింకా తీవ్రమై క్రియలోకి పరిణమించడం సహజం తప్ప ఎక్కడన్నా ఆ కోరికే చచ్చిపోతుందా? వైగా, ఆ అమ్మాయికి

యిప్పుడు వెళ్లై, మొగుడు పోవడంకూడా జరిగిందయ్యే. అందమైనది. చదువుకుందికూడాను తనకంటే ఎక్కువ. ఆయన సరేసరి. తను చూడబోతే అనాకారి దయ్యే. చదువు సంస్థలూ అంతంతమాత్రమే. నమ్మటానికి వీల్లేని బోలెడంత సాక్ష్యం ఉండగా నమ్మనూ లేకా, ‘నమ్ము’ అని తీవ్రంగా ప్రోద్బలం చేసే నా ప్రమాణాన్ని తోసేసే సాహసం లేకా, యిటునుంచి అటూ, అటునించి యిటూ కొట్టుకుంటున్న రోజుల్లో మా అత్తగా రొచ్చింది.

ఇప్పుడు వయస్సు మళ్లినా ఆవిడ బాగా పడుచుదనంలో వున్నప్పడే మా మామ గారు పోయాడు. అంతకిముందు అందరిలాగానే వుండేదిట. మామామ గారదోరకంమనిషి. సమర్థుడూ, ప్రయోజకుడే కాని భార్యదగ్గర మటుకు ఏ విషయంలోనూ ‘కాద’నే వాడుకాదు. అంతా ఆడపిల్లలే అవటం, ఉన్న మొగుడు కాస్తా చచ్చిపోవటం ఆవిడ నో బ్రహ్మరాక్షసిగా తయారుచేశాయి. తన ఇంట్లోనే కాకుండా తనకి సంబంధించినవాళ్లందరిమీదా, ముఖ్యంగా అల్లుళ్లమీద సర్వాధికారాలూ చలాయించాలని ఆవిడఅభిలాష. అందుకని పెద్దకూతుర్ని తన తమ్ముడికి, రెండోదాన్ని తన పింకల్లికొడుక్కో యిచ్చింది. నూడోకూతురికి తప్పనిసరిగా పరాయిసంబంధం చెయ్యాలిసాచ్చింది. ఆ అల్లుడు కొంచెం పెంకెతనంగా వుంటే ఎవరు చెప్పారో : మో ఎదో మందు పెట్టిందిట— తరవాత బైటపడ్డది— ఏడాది తీసుకుని తీసుకుని, చావాల్సిందేకాని, ఎలాగైతేనేం మొత్తమ్మీద బతికాడతను. ఓమొగాడూ ఆడదీ మాట్లాడుతుంటే, వాళ్ల వయస్సు, కులగోత్రాలూ, సంగతిసందర్భాలూ ఏమాత్రం విచారించకుండా అమాంతం ఇద్దరికీ కట్టేస్తుందావిడ. అసలు ఆవిషయంతప్ప మొగాడికి ఆడదానికి వేరే మాట్లాడుకునే పనే వుండదని ఆవిడదృఢవిశ్వాసం. మాయింట్లో తుపాను వీస్తున్న సమయంలో ఆవిడ రావటం— ఎదో విపత్తు జరుగుతుందని శంకించా. కాని వచ్చిన ఆవిడని “మాయింట్లోంచి వెళ్లిపో” అంటానికి తగిన కారణం కనిపించలేదు. ముఖావంగా వున్నా.

అసాయంత్రంకూడా మామూలుగానే వచ్చిందా అమ్మాయి చదువుకుంటానికి. లెక్కలుకామాలు చేయిస్తున్నా. మా అత్తగారు రుసరుసలాడుతూ గది గుమ్మందగ్గిరి కొచ్చి, నిర్భయంగా “నువ్వేం బోగం ముండవిశే? నాకూతురుకాపరం తియ్యటాని కొచ్చావ్? ఛా లంజా! అవతలికి నడు. సిగ్నా ఎగ్నా లేకుండాను...” అంది యింత గొంతుక చేసుకుని. హఠాత్తుగా రాలిన యీ అవాకులి కా అమ్మాయి తెల్లబోయింది. నాకు ఒళ్లు భగ్గున మండింది. ఒక్కదూకు దూకి పళ్లు రాలగొడుదా మనుకున్నాగాని ఆడదని అంతలో తమాయించుకుని “ఛీ! నీతిలేనిదానా, పళ్లు పీకిస్తా, నోరాచుకుని రానియ్యి మాటలు...నీ రాక్షసితనం నాదగ్గిర సాగదు. ఒళ్లు చీలుస్తా పేలేవా అంటే...నడు నాయింట్లోంచి ఎవ రనుకున్నావ్!” అంటూ గదితలుపు ఫెడేలున వేశా.

“చచ్చానరోయి! అయ్యో! చంపేస్తున్నా డ్రోయ్, బాబోయ్” అంటూ కొండంత గొంతుక చేసుకుని ఆరుస్తూ ఏకవటం మొదలెట్టింది. తలుపు సందున వేలూ గీలూ పడిందేమో ఓవేళ! ఒక్కనిముషంలో చుట్టుపక్కలవాళ్లు నలుగురూ చేరారు, ఏమిటేమిటంటూ!

“అయ్యో బాబూ, ఇంకా ఏముందర్రా, మొగుణ్ణి మండెట్టి చంపుకున్న ఆముండ నాఅల్లుడి పక్కలో జేరి నాకూతురికాపరం తీస్తుంటే, యింతమంది వుండి చూస్తూ వూరుకున్నారా నాయనా? కాస్త కన్నకడుపు గనక ‘అమ్మాయి బాగుండ’ దని చెప్పబోతే, నానాకూతలూ కూసి నన్ను చంపేస్తున్నాడోయి బాబూ, నా అల్లుడు...” అంటూ మళ్లారాగాలు తీసింది.

“చూడండి తండ్రీ ఆగదిలో...ఘోరం..... మహాపాపం...కలికాలం...” అంది గుక్కతిప్పకుని ఆవిడే.

సంఘంలో యింతకు ప్లందని నేను ఊహించలేదు. ఆ అమ్మాయి వచ్చి నాదగ్గిర చదువుకుంటూండటం మాచుట్టుపట్లవాళ్లందరికీ తెలుసు. నేను ఏ సందర్భంలోనన్నా వాళ్లని కలుసుకున్నప్పుడు మర్యాద

గానే మాట్లాడేవాళ్లుకూడాను. ఇప్పుడు ప్రతివాళ్లూ ముక్కుమీద వేలేసుకునేవాళ్లే! విద్వూర్యంగా కిటికీలోంచి, తలుపుసందులోంచి మాకేసి చూస్తూ “అంతా చూస్తూనే వున్నామమ్మా! ఏం చెయ్యగలం?” అని ఒకళ్లూ, “మొగమహారాజు...ఇంతకీ ఆపిల్లలో వుంది...అమ్మమ్మో ఎంతసాహసం!” అని ఒకళ్లూ, “మంచివాడే...అయితే నేం, రోజులు బాగుండలేదు తల్లీ! అత్తగార్ని కొట్టడమే? అమ్మో! తల్లితరవాత తల్లంతది!...” అని ఒకళ్లూ ఆవిడని ఓదార్చటం మొదలెట్టారు. ఆ అమ్మాయి మొహాన కత్తివాటేసినా నెత్తురు చుక్క కనిపించటం లేదు. నాకు దుఃఖం వచ్చింది. ప్రయత్న పూర్వకంగా దాన్ని రోపంబోకి మార్చుకుని దూకుడుగా వసారాలో కొచ్చి మూగివున్న జనాన్ని సంబోధిస్తూ “ఏమిటీ మీరంతా చుట్టేశారు? మమ్మల్నేమన్నా ఖూనీచేద్దామనా?” అన్నా.

“ఖూనీనుంచి తప్పిద్దామని...” అన్నా డోవెగవ ఓచూలనుంచి.

“ఎవరండీ ఆపెద్దమనిషి?” అన్నా కోపం దిగ మింగటానికి చేనే ప్రయత్నంలో ఒణుకుతూ. అని, కళ్లు రుముతూ మా అత్తగారివేపు చూశా.

“నాయనోయ్, మీరంతా రాకపోతే యీపాటికి నాపని అయ్యేపోయ్యేది... చూడండి బాబూ ఎలా నిప్పులు కురిపిస్తున్నాడో నామీద...” అంటూ మళ్లీ బావురుమంది ఆవిడ. ఇహ కోపం పట్టలేక, “తప్పుడుముండా, ముయ్యి నోరు...” అంటూ కాల్తె తందా మని.

“చాలు చాల్లేవయ్యా, ఆడదానిమీద చెయ్యేస్తున్నావ్? అడ్డమైన లంజలనోనూ పోతూ, వైగా తల్లిముండ కూతురుకాపరం కాస్త కుదటపరుద్దామని ఏడుస్తుంటే కొడతావు? మా కేం తెలికపోలేదు రహస్యాలు! వైగా చదువుకున్నాయనవి కూడాను!” అంటూ మాయింటికి అవతలనేవున్న కట్టెల అడితీ మనిషి అందుకున్నాడు. అతను పెళ్లాన్ని ఖూనీ చేశాడని వదంతి.

“పెద్దమనుష్యులు మళ్లీ...మా కెందు కని చూస్తూ వూరుకుంటేను? ఇదేం బోగంబజా రనుకు

• స్నాన గామాలు!" అన్నాడు మొన్నేమధ్యే దివాలా తీసిన ఓ పెద్దమనిషి. ఆయన ముక్కు యించుమించు సాంతం ఆపరేషను చేసి తీసేశారు సుఖరోగాలమూలాన.

“ఇహనుంచైనా ఆమండని విడిచిపెట్టెయ్యండి” అని మా యింటిపక్క స్నేహితులు సలహా యిచ్చాడు.

ఎవరికి తోచినట్టు వాళ్లు అంటూనే వున్నారు. వెనకనంచి ఎక్కడవాళ్లక్కడ చల్లగా జారుతున్నారు. నాకు పిచ్చెత్తినట్టు ట్టయింది. తల కిరిగిపోతోంది. పడిపోయేవాడినట్లే స్తంభం పట్టుకుని నుంచుని ఒక్కక్షణం కళ్లు మూసి తెరిచేసరికి ఒక్క పట్టన్నా

లేదు. నిట్టూర్పు విడిచి (యిది కలా, నిజమా' అనుకుంటూ ఆశ్చర్యంతో గదిలోకి చూచేసరికి సుండలు పగిలిపోయాయి. ఆ అమ్మాయి నేలమీద పడుంది. ఒక్క అంగలో దూకి చెయ్యి పట్టుకు మాస్తే చల్లగా యుగం.....

“నా కెందుకొచ్చింది దీ జెడదంతా” అనుకుని హృదయం స్పందించటం మానేసింది శాశ్వతంగా. నా కళ్లల్లోని రెండుజీవరక్తాశ్రువులు ఆ అమ్మాయి ప్రశాంత ఫాలంమీద మెరిశాయి. కుమిలిపోతున్న ఆ అమ్మాయి తల్లిని కిటికీలోంచి వచ్చిన ప్రాణాల్ని పీల్చే ఉష్ణ వాయువు ఎక్కిరించింది.

